

जामिया मिल्लिया इस्लामिया  
जनसंपर्क एवं मीडिया समन्वयक कार्यालय  
प्रेस विज्ञप्ति 15 अगस्त 2020

## कोविड-19 गाइडलाइन्स के पालन करते हुए जामिया में मनाया 74 वाँ स्वतंत्रता दिवस

जामिया मिल्लिया इस्लामिया ने कोविड -19 दिशानिर्देशों के तहत सोशल डिस्टन्सिंग को बनाए रखते हुए आज 74 वां स्वतंत्रता दिवस मनाया।

इस समारोह का आयोजन, विश्वविद्यालय के डॉ एम.ए.अंसारी सभागार के लॉन में किया गया। कोरोना वायरस महामारी की वजह से समारोह में सीमित लोगों को बुलाया गया था। इसमें जामिया विश्वविद्यालय और उसके स्कूलों के टीचिंग और नॉन टीचिंग स्टाफ के लोग और स्कूलों के कुछ सीनियर छात्रों को बुलाया गया था।

सुबह नौ बजे राष्ट्रीय ध्वज फहराने और राष्ट्रगान गाए जाने से कार्यक्रम का शुभारंभ हुआ। एक छोटा सा सांस्कृतिक कार्यक्रम भी आयोजित किया गया था जहाँ छात्रों ने देशभक्ति के गीत गाए और भाषण दिए।

जामिया सीनियर सेकेंडरी स्कूल के प्रिंसिपल डॉ अतीकुर्रहमान ने सभी अतिथियों का स्वागत किया।

कोविड-19 के दिशानिर्देशों का पालन करने के बावजूद, चारों ओर लगे रंग बिरंगे गुब्बारों, तिरंगे झंडों और फूलों की सजावट से माहौल उत्सव भरा था।

कुलपति प्रो नजमा अख्तर और रजिस्ट्रार श्री ए.पी. सिद्दीकी (आईपीएस) ने सभी को स्वतंत्रता दिवस की बधाई दी।

प्रो अख्तर ने कहा कि देश ने अपने महान सपूतों और बेटियों, खासकर, महात्मा गांधी के कुर्बानियों से आज़ादी पाई है। जामिया, असहयोग आंदोलन से उपजा विश्वविद्यालय है और इसके संस्थापकों ने देश की स्वतंत्रता के लिए कड़ा संघर्ष किया और हमें चाहिए कि हम अपने प्यारे देश की सेवा के लिए खुद को फिर से समर्पित करें।

उन्होंने, एमएचआरडी के प्रदर्शन मूल्यांकन में, सभी केंद्रीय विश्वविद्यालयों में, जामिया को शीर्ष स्थान पाने के लिए पर विश्वविद्यालय की पूरी बिरादरी को भी बधाई दी। उन्होंने कहा कि हमें न सिर्फ इस शिखर को बनाए रखने की कोशिश करनी चाहिए, बल्कि आने वाले वर्षों में और ज़्यादा उच्च लक्ष्यों को भी हासिल करना चाहिए।

श्री ए.पी. सिद्दीकी ने कहा, हम सौभाग्यशाली हैं कि हमारे पास एक बहुत ही क़ाबिल महिला कुलपति और अच्छी प्रशासक हैं, जो विश्वविद्यालय को नई ऊंचाइयों पर पहुंचा रहीं हैं और विश्वविद्यालय मजबूत से मजबूत बनता जा रहा है।

**अहमद अज़ीम**

जनसंपर्क अधिकारी एवं मीडिया समन्वयक